

తక్షణ కరువు సహాయక చర్యలు చేపట్టాలని ధర్మా

అనంతపురం, 23-1-17 :

అనంతపురం జిల్లాలో కరవు వికటాట్టహాసం చేస్తోంది. పంటలులేక, పనులులేక, తిండిగింజలు కరవై, పశువులకు మేత - నీరు కరవై, గ్రామాలకు గ్రామాలే ఖాళీ అవుతున్న దుస్థితి నెలకొంది. జిల్లా మొత్తం సాగు విస్తీర్ణం 7 లక్షల 67 వేల 143 హెక్టార్లు. కాగా, ఈ సంవత్సరం 6 లక్షల 9 వేల హెక్టార్లలో మాత్రమే వ్యవసాయం చేయగలిగినా, వర్షాభావం - సాగునీటి కొరతతో ఈ పంటలన్నీ చేతికి రాకపోవడంతో, 3375 కోట్ల రూపాయలను రైతాంగం నష్టపోయారు. సెప్టెంబరు వరకు పుష్కరాల నిర్వహణలో తలమునకలైన ముఖ్యమంత్రి, అప్పుడే కన్నులు తెరచినట్లుగా అనంతపురం జిల్లాలో కరవు గురించి గుండెలు బాదుకుని, అక్కడి ప్రజాప్రతినిధులు, అధికారులెవ్వరూ కరవు తీవ్రత గురించి తన దృష్టికి తేలేదని వారిపై మండిపడి, తాను స్వయంగా అనంతపురంలో మకాం వేసి రెయిన్ గన్ల ద్వారా కరవు పారడ్రోలానని ఆర్భాటపు ప్రకటనలు చేశాడు. అయితే కరువు పారిపోకపోగా, విస్తరించిన కరవు రూపం కళ్ళెరుట నిలవడంతో పంట నష్టపోయిన రైతులకు ఎకరాకు ఆరువేల రూపాయల ఇన్పుట్ సబ్సిడీనిస్తామని ప్రకటించి ముఖ్యమంత్రి చేతులు దులుపుకోదలచాడు. మరోవైపున 2014 సంవత్సరం నుండి ఇప్పటిదాకా ఇన్పుట్ సబ్సిడీ ప్రకటనలేగానీ, ఆమేరకు కూడా రైతులకు అందటంలేదు. ఈ నేపథ్యంలో రైతుకూలీ సంఘం, ఏఐఎఫ్ఐటియు(న్యూ) అనంతపురం జిల్లా కమిటీల ఆధ్వర్యంలో 23-1-17న తక్షణ, దీర్ఘకాలిక కరువు సహాయకచర్యలను డిమాండ్ చేస్తూ ఆందోళనకు పిలుపునిచ్చాయి.

ఈ పిలుపుమేరకు **అనంతపురం రూరల్ మండల కార్యాలయం** ఎదుట రైతుకూలీసంఘం, ఏఐఎఫ్ఐటియు(న్యూ)ల ఆధ్వర్యంలో 23-1-17న ధర్మా జరిగింది. సంఘం జిల్లా అధ్యక్షులు కా॥ పి. చంద్రశేఖర్ అధ్యక్షతన జరిగిన ఈ కార్యక్రమంలో ప్రముఖ సాహితీవేత్త సింగమనేని నారాయణ పాల్గొని ఈ ఆందోళనకు తమ సంఘీభావాన్ని తెలిపారు. స్త్రీవిముక్తి సంఘటన నాయకులు కా॥ శ్రీలక్ష్మి తదితరులతోపాటు దాదాపు 100 మంది రైతు, కూలీలు ఈ ధర్మాలో పాల్గొన్నారు.

పామిడి మండల కేంద్రంలో తహశీల్దారు కార్యాలయం ఎదుట జరిగిన ధర్మాలో ఏఐఎఫ్ఐటియు-న్యూ రాష్ట్ర అధ్యక్షులు కా॥ సి. పెద్దన్న పాల్గొని ప్రసంగిస్తూ జిల్లాలో సాగునీటి ప్రాజెక్టులన్నింటికీ సరిపడు మొత్తాన్ని ఈ సం॥ర రాష్ట్రబడ్జెట్లో కేటాయించి, అమలుచేయాలని డిమాండ్ చేశారు. సంఘం నాయకులు కా॥లింగన్న తదితరులతో సహా 120 మంది రైతు, కూలీలు ఈ ధర్మాలో పాల్గొన్నారు.

రాయదుర్గం మండల కేంద్రంలో తహశీల్దారు కార్యాలయం వద్ద జరిగిన ధర్మాలో రైతుకూలీ సంఘం (ఆం.ప్ర.) జిల్లా కార్యదర్శి కా॥ బి.తిమ్మారెడ్డి పాల్గొని ప్రసంగిస్తూ జిల్లాలో పంట నష్టపోయిన రైతులకు తక్షణ సహాయం క్రింద మెట్ట ప్రాంతాలలో 20 వేలు రూ॥, మాగాణి ప్రాంతంలో 30 వేల రూ॥ పరిహారం చెల్లించాలని, రైతుల రుణాలన్నీ ఒకేసారి మాఫీచేయాలని, వ్యవసాయ కూలీలకు సం॥రంలో 300 రోజుల పని, రోజుకు 200 రూ॥ తగ్గకుండా కూలీ అమలుచేయాలని డిమాండ్ చేశారు. సంఘం జిల్లా కోశాధికారి కా॥ ఘంటారవి, మరియు కామ్రేడ్ దేవరాజ్ తదితరులు పాల్గొని నాయకత్వం వహించారు.

కణేకల్లు మండల కేంద్రంలో రైతుకూలీసంఘం (ఆం.ప్ర.) జిల్లా నాయకులు కా॥ పి. ఓబులేసు ఆధ్వర్యంలో జరిగిన ధర్మాలో ఇంకా జిల్లా నాయకులు కామ్రేడ్స్ లక్ష్మణ్ణ, రత్నమ్మ, దేవమ్మ, జయన్న, ఏఐఎఫ్ఐటియు-న్యూ నాయకులు కా॥ కె. నాగరాజు తదితరులు పాల్గొన్నారు. ఈ సందర్భంగా కా॥ ఓబులేసు మాట్లాడుతూ త్రాగునీటి సమస్య తీవ్రంగా వున్న గ్రామాలన్నింటికీ తక్షణం మంచినీటి సదుపాయం కల్పించాలని, పశుగ్రాసం అందజేయాలని, అర్హులైన పేదలందరికీ పక్కా ఇళ్ళు నిర్మించి ఇవ్వాలని, జిల్లాలో పరిశ్రమలు స్థాపించి ఉపాధి అవకాశాలు కల్పించాలని డిమాండ్ చేశారు. ధర్మాల అనంతరం ఆయా మండలాల తహశీల్దార్లకు వినిపిత్రం అందజేశారు. కరువు సమస్యపై కరపత్రం వేసి విస్తృత ప్రచారం చేశారు.

○○○○○